
Shri Rajarajeshvari Mantramatrika StavaH

श्रीराजराजेश्वरी मन्त्रमातृकास्तवः

Document Information

Text title : rAjarAjeshvarImantramAtRikAstava

File name : rAjarAjeshvarImantramAtRikAstava.itx

Category : devii, dashamahAvidyA, stotra, devI, mantra, panchadashI

Location : doc_devii

Transliterated by : Lalitha Ramani, Sivakumar Thyagarajan

Proofread by : Harsha, Sridhar Seshagiri, Sivakumar Thyagarajan, PSA Easwaran

Latest update : December 27, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 3, 2023

sanskritdocuments.org

श्रीराजराजेश्वरी मन्त्रमातृकास्तवः



श्रीराजराजेश्वरीतर्पणस्तोत्रम् (विद्यार्चनपद्धतौ)

ॐ श्रीगणेशाय नमः ।

ॐ क ए ई ल हीं ह स क ह ल हीं स क ल हीं श्रीं ।

कल्याणायुतपूर्णचन्द्रवदनां प्राणेश्वरानन्दिनीं

पूर्णा पूर्णतरां परेशमहिषीं पूर्णामृतास्वादिनीम् ।

सम्पूर्णां परमोत्तमामृतकलां विद्यावतीं भारतीं

श्रीचक्रप्रियविन्दुतर्पणपरां श्रीराजराजेश्वरीम् ॥ १ ॥

एकारादिसमस्तवर्णविविधाकारैकचिद्रूपिणीं

चैतन्यात्मकचक्रराजनिलयां चन्द्रान्तसञ्चारिणीम् ।

भावाभावविभाविनीं भवपरां सद्भक्तिचिन्तामणिं

श्रीचक्रप्रियविन्दुतर्पणपरां श्रीराजराजेश्वरीम् ॥ २ ॥

ईहाधिकपरयोगिवृन्दविदितां स्वानन्दभृतां परां (ईशाधीश्वरयोगि)

पश्यन्तीं तनुमध्यमां विलसिनीं श्रीवैखरीरूपिणीम् ।

आत्मानात्मविचारिणीं विवरगां विद्यां त्रिबीजात्मिकां

श्रीचक्रप्रियविन्दुतर्पणपरां श्रीराजराजेश्वरीम् ॥ ३ ॥

लक्ष्यालक्ष्यनिरीक्षणां निरूपमां रुद्राक्षमालाधरां

त्र्यक्षार्धाकृतिदक्षवंशकलिकां दीर्घाक्षिदीर्घस्वराम् ।

भद्रां भद्रवरप्रदां भगवतीं भद्रेश्वरीं मुद्रिणीं

श्रीचक्रप्रियविन्दुतर्पणपरां श्रीराजराजेश्वरीम् ॥ ४ ॥

हींबीजागतनादविन्दुभरितामोङ्कारनादात्मिकां

ब्रह्मानन्दघनोदरीं गुणवतीं ज्ञानेश्वरीं ज्ञानदाम् ।

ज्ञानेच्छाकृतिनीं महीं गतवतीं गन्धर्वसंसेवितां

श्रीचक्रप्रियविन्दुतर्पणपरां श्रीराजराजेश्वरीम् ॥ ५ ॥

हर्षोन्मत्तसुवर्णपात्रभरितां पीनोन्नताघूर्णितां (?)

हुंकारप्रियशब्दजालनिरतां सारस्वतोल्लासिनीम् ।
 सारासारविचारचारुचतुरां वर्णाश्रमाकारिणीं
 श्रीचक्रप्रियबिन्दुतर्पणपरां श्रीराजराजेश्वरीम् ॥ ६ ॥
 सर्वेशाङ्गविहारिणीं सकरुणां सन्नादिनीं नादिनीं
 संयोगप्रियरूपिणीं प्रियवतीं प्रीतां प्रतापोन्नताम् ।
 सर्वान्तर्गतिशालिनीं शिवतनूसन्दीपिनीं दीपिनीं (सर्वान्तरगत)
 श्रीचक्रप्रियबिन्दुतर्पणपरां श्रीराजराजेश्वरीम् ॥ ७ ॥
 कर्माकर्मविवर्जितां कुलवतीं कर्मप्रदां कौलिनीं
 कारुण्याम्बुधिसर्वकामनिरतां सिन्धुप्रियोल्लासिनीम् ।
 पञ्चब्रह्मसनातनासनगतां गेयां सुयोगान्वितां
 श्रीचक्रप्रियबिन्दुतर्पणपरां श्रीराजराजेश्वरीम् ॥ ८ ॥
 हस्त्युत्कुम्भनिभस्तनद्वितयतः पीनोन्नतादानतां
 हाराद्याभरणां सुरेन्द्रविनुतां शृङ्गारपीठालयाम् ।
 योन्याकारकयोनिमुद्रितकरां नित्यां नवावर्णात्मिकां
 श्रीचक्रप्रियबिन्दुतर्पणपरां श्रीराजराजेश्वरीम् ॥ ९ ॥
 लक्ष्मीलक्षणपूर्णभक्तवरदां लीलाविनोदस्थितां
 लाक्षारञ्चितपादपद्मयुगलां ब्रह्मेन्द्रसंसेविताम् । (रञ्जित)
 लोकालोकितलोककामजननीं लोकाश्रयाङ्कस्थितां
 श्रीचक्रप्रियबिन्दुतर्पणपरां श्रीराजराजेश्वरीम् ॥ १० ॥
 हींकाराश्रितशङ्करप्रियतनुं श्रीयोगपीठेश्वरीं
 माङ्गल्यायुतपङ्कजाभनयनां माङ्गल्यसिद्धिप्रदाम् ।
 तारुण्येन विशेषिताङ्गसुमहालावण्यसंशोभितां
 श्रीचक्रप्रियबिन्दुतर्पणपरां श्रीराजराजेश्वरीम् ॥ ११ ॥
 सर्वज्ञानकलावतीं सकरुणां सर्वेश्वरीं सर्वगां
 सत्यां सर्वमयीं सहस्रदलजां सत्त्वार्णवोपस्थिताम् ।
 सङ्गासङ्गविवर्जितां सुखकरीं बालार्ककोटिप्रभां
 श्रीचक्रप्रियबिन्दुतर्पणपरां श्रीराजराजेश्वरीम् ॥ १२ ॥
 कादिक्षान्तसुवर्णबिन्दुसुतनुं सर्वाङ्गसंशोभितां
 नानावर्णविचित्रचित्रचरितां चातुर्यचिन्तामणिम् ।
 चित्तानन्दविधायिनीं सुचपलां कूटत्रयाकारिणीं

श्रीचक्रप्रियबिन्दुतर्पणपरां श्रीराजराजेश्वरीम् ॥ १३ ॥

लक्ष्मीशानविधीन्द्रचन्द्रमकुटाद्यष्टाङ्गपीठाश्रितां

सूर्येन्द्रभ्रिमयैकपीठनिलयां त्रिस्थां त्रिकोणेश्वरीम् ।

गोभ्रीं गर्वनिगर्वितां गगनगां गङ्गागणेशप्रियां

श्रीचक्रप्रियबिन्दुतर्पणपरां श्रीराजराजेश्वरीम् ॥ १४ ॥

हींकूटत्रयरूपिणीं समयिनीं संसारिणीं हंसिनीं

वामाचारपरायणीं सुकुलजां बीजावतीं मुद्रिणीम् । (वामाराध्यपदाम्बुजां)

कामाक्षीं करुणार्द्रचित्तसहितां श्रीं श्रीत्रिमूर्त्यम्बिकां

श्रीचक्रप्रियबिन्दुतर्पणपरां श्रीराजराजेश्वरीम् ॥ १५ ॥

या विद्या शिवकेशवादिजननी या वै जगन्मोहिनी

याब्रह्मादिपिपीलिकान्तजगदानन्दैकसन्दायिनी ।

या पञ्चप्रणवद्विरेफनलिनी या चित्कलामालिनी

सा पायात्परदेवता भगवती श्रीराजराजेश्वरी ॥ १६ ॥

इति श्रीशाक्तमतसिद्धान्तसंस्थापनवामाचारपरमाचर्यवर्य-

वावदूकविद्वच्छङ्करानन्दविराजितः

श्रीराजराजेश्वरीमातृकामन्त्रस्तवः सम्पूर्णः ॥

Encoded by Lalitha Ramani, Sivakumar Thyagarajan shivakumar24 at gmail.com

Profread by Harsha, Sridhar Seshagiri, Sivakumar Thyagarajan and PSA Easwaran

—
Shri Rajarajeshvari Mantramatrika StavaH

pdf was typeset on March 3, 2023

—

Please send corrections to sanskrit@cheerful.com

